

ምርጫውም ተጭበረበረ ፣ ኢህአዴግም አሸነፍኩ አለ ፣ እኛንስ ምን ይበጀን ይሆን ?

ከግንቦት ስምንቱ ምርጫ ወዲህ የአገራችን የፖለቲካ ሁኔታና የኃይል አሰላለፍ ልዩ መልክና አቅጣጫ ይዞ ይገኛል። በአንድ በኩል እስከ አፍ ጢሙ ድረስ የታጠቀ ፣ ደም የጠማውና ስልጣን ወይም ሞት ብሎ ቆርጦ የተነሳ የወያኔ/ኢህአዴግ አገዛዝ ፣ በሌላ ወገን ደግሞ ከዘጠና በመቶ በላይ የሚሆነው የኢትዮጵያ ህዝብና የተቃዋሚ ኃይሎች ተፋጠው ይገኛሉ። ትግሉ በአንድ በኩል የህዝብን ውሳኔና የነፃነት ጥም ረግጦ በያዘና ፣ በሌላ ወገን ደግሞ ነፃነትን ፣ ዲሞክራሲያዊ ህይወትንና የሰላምን አርማ አንግቦ ይዞ ስልጣኔና ዕድገትን እፈልጋለሁ ብሎ በተነሳው ሰፊው የኢትዮጵያ ህዝቦች መሀከል ነው። የወያኔ/ኢህአዴግ አምባገነናዊ አገዛዝ ግትርና እልህ በተሞላበት አቋሙና ባህርዩ የኢትዮጵያ ህዝብ ከረሀብ ፣ ከድህነትና ከጨለማ አገዛዝ መለቀቅ የለበትም ብሎ ቆርጦ ሲነሳ ፣ ሰፊው የኢትዮጵያ ህዝብ ደግሞ ከእንግዲህ ወዲህ የታሪክን ጎማ ወደ ኋላ ማሸከርከር አይቻልም ፤ በዚህ ዐይነት አገዛዝ ውስጥ አንገታችንን ደፍተን መገዛትና መኖር አንችልም ብለው በመነሳት ለእነ አቶ መለስ/ በረከት ሰመኦን አምባገነናዊ አገዛዝ የራስ ምታት ሆነውበታል።

ከምርጫው አንድ ሳምንት ቀደም ብሎ የተካሄደውን ቅንጅትንና ሀብረትን የሚደግፈውን ሰለማዊ ሰልፍና የምርጫውን ሂደትና ውጤት ስንመለከት ፣ ሁለቱም ድርጊቶች ለተራ የአገዛዝ ለውጥ የተደረጉ ክንዋኔዎች እንዳልነበሩ መገንዘብ እጅግ አስፈላጊ ነው። የኢትዮጵያ ህዝቦች በሰለማዊ ሰልፍም ሆነ በምርጫው ያሳዩትና ያረጋገጡት አስራ አራት ዐመት ያህል ከውጭ ኃይሎች ጋር በመመሰጠር ኢትዮጵያን በድህነት ያስተዋወቃትን ፀረ-ዲሞክራሲያዊና ፀረ-ነፃነት ኃይል ከጨንቃቸው ተሸቀንጥሮ ዕውነተኛ የሆነ ዲሞክራሲያዊ ህይወት ለመጎናፀፍ ነው። በተጨማሪም የግንቦቱ ስምንት ምርጫ ያረጋገጠው ፣ እዚህ ምዕራብ አውሮፓ ውስጥ እንደምናየው አንዱን ፓርቲ በሌላ በመተካትና የተወሰኑ የሀብረተሰቡን ኑሮ የማይለውጡና የአገሪቱን መሰረታዊ ችግሮች የማይፈታ አካሄድ ከአራት ዐመት በኋላ ሀብረተሰቡን ለሌላ ምርጫ ለማዘጋጀት እንደሚደረገው ዐይነት ሳይሆን ፣ የመንግስቱን መኪና ከዳር እስከዳር ተለውጦ በአዲስ ዲሞክራሲያዊና የሰለጠነ አሰራር በመተካት የኢትዮጵያ ህዝቦች ዕውነተኛ ነፃነትን እንዲጎናጸፉ ለማድረግ ነው። በዚህም መሰረት ህዝባዊ ባህርይ ያለው አገዛዝና መንግስት ተቋቁሞ ሰፊው ህዝብ ከዳር እስከዳር በመንቀሳቀስ የስልጣኔና የነፃነት ባለቤት እንዲሆን ለማረጋገጥ ነው። አገዛዙም ሆነ መን ግስታዊ መኪና በውጭ ኃይሎች ቁጥጥር ስር በመውደቅ በዓለም አቀፍ ኢንሰቲቲዮችና የምዕራብ መንግስታት እየተጠመዘዘና የድህነቱንና የረሀቡን ዘመን እንዲያራዝሙ ለማድረግ አይለም። ስለሆነም የግንቦቱ ምርጫ መልዕክት ብሄራዊ ነፃነቷን ያስጠበቀች ፣ በዲሞክራሲያዊና በእኩልነት መርሆች ላይ የተመሰረተ አንድነቷ የሚረጋገጥበት ፣ የበለጸገችና የጠነከረች ኢትዮጵያ በአፍሪቃ ምድር ብቅ ብላ እንደትወጣና ለሌሎችም ጭቁን የአፍሪቃ ህዝቦች ምሳሌ እንድትሆን ነው። የግንቦቱ ምርጫ መልዕክትና የህዝባችን ፍላጎት ከዚህ ያነሰ አይደለም።

የዛሬ አስራ አራት ዐመት ወያኔ በሻቢያና በሲኦኤ እየታገዘ ግዙፍ እየተባለ የሚጠራውን የደርግ ሰራዊት "ሲገረሰሰ" ፣ በደርግ አገዛዝ ሲንገሸገሸ የከረመው ህዝባችን አፎይታን ለጊዜው ያገኘ ቢመስልም ከበስተጀርባው የተጠነሰሰው ሴራ ይፋ ወጥቶ እንዳረጋገጠው ሀብረተሰባችንን ዘላለማዊ ቀውስ ውስጥ ለመክተት እንደነበር ሁኔታውን በጥብቅ የተከታተለ ሊገነዘብ ይችላል። በአስራ አራት ዐመት የወያኔ/ኢህአዴግ አገዛዝ አንዳንድዎቻችን ግራ በመጋባትም ሆነ እራሳችንን ከሁኔታው ጋር ለማቀናጀት አንድ ቁርጥ ያለ ውሳኔ ውስጥ ለመድረስ አስቸጋሪ ሁኔታ ውስጥ የወደቅን ኃይሎች ጥቂት አልነበርንም። በተለይም የወያኔ/ ኢህአዴግ አገዛዝ ከምዕራቡ ዐለም ያገኘ የነበረው ድጋፍና አገራችንን የነሱ መጨፈሪያ ማድረግ ለብሄራዊ ነፃነት የምናደርገውን ትግል ለዘብ ያደረገና የትኛው መስመር ነው ትክክል ነው ብሎ የህዝባችንን የነፃነት ጥማት የሚያግዝ በሳይንሳዊ ጥናት የተደገፈ የፖለቲካ ስልት ይዘን በህዝባችን ላይ የሚፈጸመውን በደል በበቂው ለማስተጋባት ችግር ውስጥ ወድቀን እን

ደነበር የማይታበል ሀቅ ነው። በመጀመሪያ የወያኔ/ ኢህአዴግ አገዛዝ ለምን በተለይም በአሜሪካንና በአንግሊዝ ተደግፎ ስልጣን በመያዝ እንደዚህ ዐይነት ፖለቲካ ማካሄድ ቻለ? የሚለውን አመለካከት ወደ ውጭ አውጥተን ለመከራከር አልቻልንም። በምዕራቡ ዓለም ፣ በተለይም በአሜሪካን ላይ ያለን የፖለቲካ አመለካከት ልዩ ስለሆነ ፣ የወያኔን ፀረ-ዲሞክራሲያዊ አገዛዝ በዓለም አቀፍ ደረጃ ከሚውጠነጠነውና ድህነትንና ጦርነትን ከሚፈለፍለው የተቀነባበረ ፣ ለብዙዎቻችን በግልጽ የማይታይ ፖለቲካ ጋር በማጣመር ትግላችንን የጠራ መልክ ለመስጠትና ህዝባችን እንዲገነዘበው በቂ ሙከራ አልተደረገም። ብዙዎቻችን በምዕራቡ ዓለም ዲሞክራሲ የሰፊን ፣ ሳይንስና ቴክኖሎጂ ያበበ ስለሆነ ፣ የምዕራብ መንግስታትና ኢንሰቴትሽኖቻቸው የኛን ዕድገትና ብልጽግና እንደሚሹ አድርገን በመመልከታችን ትግላችን ጥራት እንዳይኖረውና ህዝባችን አስራ አራት ዐመት ያህል ግፍ እንዲፈጸምበት የትግሉ መስመርና አቅጣጫ ሳይንሳዊ መልክ እንዳይኖረው አድርገናል ብሎ አፍን ሞልቶ መናገር ይቻላል። እንደዚህ ዐይነቱ ለዘብተኛ አቋምና ዓለም አቀፍ የፖለቲካ ሄደቶችን ስትራቴጂያዊ በሆነ መልክ ለመመልከት ያለመቻል ወይም ደግሞ ያለመፈለግ በታሪክ ውስጥ እንደታየው የብዙ ህዝቦችን ትግል አጨናግፎ ዛሬ በብዙ ሚሊዮን የሚቆጠር ህዝብ የሚሰቃይበት ከተሳሳተ የፖለቲካ ፓራዲግማና ሳይንሳዊ አመለካከት የመነጨ ነው።

በዚህም መሰረት ወያኔ/ኢህአዴግ የዛሬ አስራ አራት ዐመት ስልጣን ለመያዝ ወደ አዲስ አበባ ሲጓዝ ለብዙዎቻችን ግልጽ ያለሆኑ ዓለም አቀፋዊ ፖለቲካዎች ነበሩ። ስለጠንኩ የሚለው የምዕራቡ ዓለም ይጠባበቅ የነበረው ልዩ ሁኔታ ነበር። በአስራ ሰባት ዐመት የደርግ አገዛዝ ሲሰቃይ ለነበረው ህዝባችን ዲሞክራሲያዊ ህይወትንና ሰላምን ለማረጋገጥ አልነበረም። ይጠባበቁት የነበረው ፣ ኢትዮጵያ በጎሳ የተከፋፈለች አገር እንደመሆኗና ምሁራም ተሟጦ ስላለቀ ህዝቡ አይ በዚህ በአንድ ጎሳ በሚመራ ኃይል ላይ በመነሳት አገሪቱ ወደ እርስ በርስ ጦርነት ታማራለች። ካሊያም የሃይማኖት ጦርነት በመከሰት ትርምስ ይፈጠራል የሚል ነበር። በዚህም አማካይነት ኢትዮጵያን እጅግ በተግማግው የተባበሩት መንግስታት ቁጥጥር ስር በማድረግ የፖለቲካውን ሂደት ለመቆጣጠርና አገሪቱ በድህነት እንደትቀጥል ለማድረግ ነበር። በሳሉ ህዝባችን ግን ለዚህ የምዕራቡ ተንኮል ፍንጭ ሳይሰጥና ሁኔታዎችን ሳያመቻች ወደፊት መጓዝ ነበረበት። የምዕራቡን ዓለም ፣ በተለይም ደግሞ አሜሪካንን የገረመው ይህ የህዝባችን ዝምተኛነትና ዲሲፕሊንነት ነው። ስለሆነም ኢትዮጵያን በጎሳ ከፋፍሎ ወደ አጠቃላይ የርስ በርስ ጦርነት ውስጥ መክተት እንደማይቻል የተገነዘበው አሜሪካ ፣ አገሪቱን በሀይማኖት ጦርነት ውስጥ መክተትና የአገራችንን ዕድል ለብዙ መቶ ዐመታት ማጨለም ፣ የድህነቱን ዘመን ማርዘምና ተመጽዋች ማድረግ ሆነ ስትራቴጂው። በአንዳንድ የምዕራብ መንግስታት መሪዎች ኢትዮጵያን የክርስቲያን አገር ብቻ አድርጎ ማስወራትና ከአስልምና ሀይማኖት የሚመጣባትን አደጋ መመከት እንዳለባት ፣ በዚህም በምዕራቡ የፀረ-አስላም እንቅስቃሴ ስትራቴጂዊ አትኩሮት ውስጥ ተካትታ በወንድማችን የአስልምና ሀይማኖት ተከታይ ህዝባችን ላይ ለማስነሳት የተደረገው ሴራ ቀላል አልነበረም። በተለይም በአልቀይዳ አቀናባባሪነት በመስከረም አስራ አንዱ "የቴሮሪስቶች" ድርጊት ጦርነት ታወጀብኝ የሚለው የቡሽ/ቼኒ አገዛዝ እንደ ኢትዮጵያ ያሉ ደሀ አገሮችን በእዚህ ዓለም አቀፋዊ ጦርነት ውስጥ አካቶ የተለያዩ ሀይማኖት የሚከተለውን ህዝባችንን እንድንቱን ጠብቆ ለዕድገት እንዳይነሳ ማደናቀፍ እንደ ዐላማ አድረጎ ያዘው። ህዝቡን ውዥንብር ውስጥ በመክተት በዋናው ችግሩ ላይ እንዳይረባረብ በማድረግ የትግሉን አቅጣጫ እንዲስት ለማድረግ ሞከረ። ለዚህም ካለምንም ማወላወል ለነጩ ዓለም የሚያገበድደው የወያኔ /ኢህአዴግ አገዛዝ የአሜሪካንን ጥያቄ እምቢ ሳይል ኢትዮጵያም ዓለም አቀፍ ፀረ-አልቃይዳ እንቅስቃሴ ውስጥ እንደምትሳተፍ አስታወቀ። ይህም ሁኔታ በዲሞክራሲ የሚታግውን የወያኔ አገዛዝ የምዕራቡ ዓለም ድጋፍ እንዲጎርፍለትና ጠቅላይ ሚኒስትር ብሌር በአቋቋሙት የአፍሪቃን ድህነት የሚያራዝም ኮሚሽን ውስጥ መካተትና ዕውቅነት ማግኘት የዚህ ስትራቴጂ አንድ ገጽታ ነው ማለት ይቻላል።

ይህ በአዚህ እንዳለ ወያኔ በዓለም አቀፍ የገንዘብ ፈንድና በዓለም ባንክ ተቀናባብሮ በአገራችን ምድር የተካሄደው ጭንግፍ የገበያ ኢኮኖሚ ፖሊሲና በተለይም ደግሞ ዓለም አቀፋዊ ኤክስፐርቶች እየተጋበዙ እየመጡ የሚሰጡት የተሳሳተ ገለጻ ፣ በአንድ በኩል ለአቶ መለስ አገዛዝ ሌጂቲሚሲ ሲሰጠው ፣ በሌላ ወገን ደግሞ የጎሳንና የዘረኝነትን ፖለቲካ የሚቃወመው ኃይል የትግሉን አድማስ ሰፋ በማድረግ ኢኮኖሚያዊ ዕድገትና ስልጣኔ በአገራችን ምድር ውስጥ ከሚካሄደው ፖለቲካ በአሻገርና ለየት ያለ መሆኑን በሳይንሳዊ መነጽር በመመርመር ለህዝባችን ትክክለኛ አመራርን ለመስጠት አልቻለም። ይህ ጉዳይ ፣ የኢኮኖሚ ዕድገትን ከብሄራዊ ነፃነትና ከዲሞክራሲያዊ አንድነት ጋር አገናኝቶ የእነ አይኤም ኤፍን ፀረ-ሳይንሳዊና ፀረ-ህዝብ ኢኮኖሚ ፖሊሲ መልክ ባለው መንገድ በመተንተን ሁለንታዊ ትግል ማካሄድ የትግሉ ዋና መሰረተ-ሃሳብ መሆኑ ለብዙዎቻችን ግልጽ አልነበረም። የኢህአዴግን የኢኮኖሚ ፖሊሲና በኢኮኖሚው ላይ ያለውን ቁጥጥር ላይ ከተዘረዘረው አመለካከት ውጭ ለማስቀመጥ ባለመሞከሩም ፣ ኢኮኖሚ ማለት ምን ማለት ነው ? ምን ዐይነት የኢኮኖሚ ዕድገት ስንት አገራችን የሚያስፈልጋት ? ለሚለው ጥያቄ አጥጋቢ መልስ ለመስጠት አስቸጋሪ ሁኔታ ውስጥ ተገባ። ይህ የእነ አቶ መለስ ከውጭ ኃይሎች ጋር ተጣብቆ ርዳታን በማግኘት ህዝባችንን ማመስና በዚያውም መጠንም የአገሪቱ ኢኮኖሚ በፀና መሰረት ላይ ተዋቅሮ ሰፊው ህዝብ ተጠቃሚ እንዳይሆን ማድረግና ከህብረተሰቡ ተነጥሎ የወጣ አገዛዝ በአለም አቀፍ የአገዛዝ ሰንሰለት ውስጥ ገብቶ በመሸከርከር ድህነትንና ረሀብን መፈልፈል የአገዛዙ ዋና መለዮ በመሆን የህብረተሰባችንን ችግር አጥፍና ድርብ አደረገው። ዝብርቅርቅ የገበያ ኢኮኖሚ አዲስ የፍጆታን አጠቃቀም ከማስፋፋት ባሻገር አገዛዙም ሆነ የውጭ ኃይል ተቀናቃኝ የፖለቲካ ኃይል ይወጣል ብለው አልገመቱም ማለት ይቻላል። አዲስ በተፈጠረው የህብረተሰብና የኢኮኖሚ ውቅር ፣ ህዝቡ በራሱ ችግር ስለሚወጠር የፖለቲካን ለውጥ አስፈላጊነት ሊገነዘብ አይችልም ፤ ስለዚህም ያለውን አዲስ የህሊና ሁኔታና የኃይል አሰላለፍ ተጠቅሞ የወያኔን/ኢህአዴግን አገዛዝ ማራዘም ይቻላል የሚል አጉል ግምት አደረገባቸው። የህብረተሰቡ ኃይል ተሟጦ ያለቀና ከእንግዲህ ወዲያ ኢትዮጵያን እንዳሻው ማሸከርከር ይቻላል ብሎ የገመተው የወያኔ/ኢህአዴግ አገዛዝና ብሄራዊ-ነፃነታችንን ክፋኛ የሚቀናቀነው የውጭ ኃይል በአጭር ጊዜ ውስጥ ያልጠበቀው ሁኔታ ተከሰተበት። ኢህአዴግም እሱ የገመገመውን የፖለቲካ ሁኔታ ተጠቅሞ አምስት ዐመት ተደለድሎ የሚገዛ ስለመሰለው አገዛዙን በምርጫ ለማጽደቅ ዲሞክራሲ ነኝ ብሎ በመዘባን ለወጭው ዓለም ለማረጋገጥ የግንቦቱ ምርጫ እንሚካሄድ አበሰረ። ይሁንና ከሰላማዊ ሰልፍ በፊት የተካሄደው የፖለቲካ ክርክር ሁኔታው ለኢህአዴግ እንዳያመች አደርጎ ቀይረው። ኢህአዴግም ብዙዎቻችን ያልጠበቅነው ሁኔታ ተከሰተ።

ከምርጫው በፊት የተካሄዱት የፖለቲካ ክርክሮች ለሰፊው የኢትዮጵያ ህዝብ ሌላ አማራጭ አለ እኮ ? ብሎ ራሱን እንዲጠይቅና የጨለመው ተስፋው የፀሀይ ብርሃንን እንዲያይና የአገራችን ዕድል ደብዛው እንዳልጠፋ ሊገነዘብ አስቻለው። የአሰራ አራት ዐመቱ የኢህአዴግ አልክ አስጨራሽና የተመሰቃቀለ ፖለቲካ በህዝቡ ግንዛቤ ውስጥ እንዳለ ሆኖ ፣ የፖለቲካ ውይይቱ የማይናቅ አስተዋጽኦ እንዳበረከተ የማይታበል ሀቅ ነው። እንደሚታወቀው ኢህአዴግ አንድ አገርን አስተዳድራለሁ የሚል ፓርቲ ሊሰራና በህዝቡ ዘንድ ተቀባይነትን(Legitimacy) ሊያሰገኝ የሚያስችለው ፖለቲካ ተግባራዊ ሲያደርግ አልታየም። ተግባራዊ ያደረጋቸው የፖለቲካ ፣ የኢኮኖሚ ፣ የማህበራዊና የሚሊታሪ ፖሊሲዎች በሙሉ ከህዝቡ ጋር ቅራኔ ውስጥ እየከተቱት እንደመጡና በፍጹም ህዝቡን ሊወክልና ኢትዮጵያን እንደ አንድ ነፃ አገር ጠንክራ እንድትወጣ የሚያደርጋት ፖለቲካዊ እርምጃዎች እንዳላካሄደ የኢትዮጵያ ህዝብ በበቂው ተግንዝቧል። የኢህአዴግም የፖለቲካ አደረጃጀት አንድ ዲሞክራሲያዊ ፓርቲ መደራጀት ባለበት መንፈስና የቲዎሪ መሰረት የተቀናጀ ባለመሆኑ አወቃቀሩ ሚሊታሪያዊና ድርጊቱም ከጫካ ይዞ በመጣው የማሸነፍ ፣ የማጥፋትና ጠላትን ማንበርክክ ወይም መደምሰስ በሚለው አስታሰብ ላይ የተገነባ ስለሆነ ፣ በአሰራ አራት ዐመት ፖለቲካው ይህንን የጫካ ፖለቲካ ሲያራምድና እንዳንዳንም የህብረተሰብ ክፍል ሲያባልግ እንደቆየ ማንም የተገነዘበውና የለመደው ነው። የፓርቲው አመራርም ሆነ ካድሬዎቹ በአንዳች ዐይነት የፖለቲካ ፍልስፍናና ቲዎሪ የሚመሩ ሳይሆን የሚወስዱት

እርምጃዎች በሙሉ ግብዝነት የሚያጠቃውና ህዝብን የሚያተረጎም ነው። ድርጅቱ በውስጡ በስራ ክፍፍል የዳበረና ህብረተሰብአዊ ችግሮችን ሊፈታ የሚያስችሉት መሳሪያዎች በፍጹም የሉትም። የድርጅቱ የፖለቲካ ፍልስፍናና የቲዎሪ ድክመት፤ እንዲሁም ደግሞ ህብረተሰብአዊ ችግሮችን ለመፍታት ያለመቻል የግዴታ ማፍያዊ ወደ ሆነ ተግባር እንዲሰማራ አደረጉት። የአገሪቱም ችግሮች በውጭ ርዳታና በነሱ ምክር የሚፈታ እንጂ በህዝቡ የማሰብ ኃይልና በምሁሩ ሊፈታ የሚችል መሆኑን በፍጹም ግንዛቤ ውስጥ ሊያሰገባ አልቻለም። እንዲያውም ከምሁሩና ከህዝቡ የሚመጡትን ምክሮችና ችግር ፈቺ መሳሪያዎች በማጣጣል የአገሪቱን ችግር ከውጭ በሚመጣ ርዳታ ብቻ ሊፈታ እንደሚችል ህዝቡን ለማሳመን መሯሯጥ ተያያዘ። እንደምናየው ኢህአዴግ ስልጣን ላይ ከወጣ ጀምሮ መጠን የሌለው ርዳታ ወደ አገራችን ቢፈሰምና የውጭ ኤክስፐርቶች እየመጡ ስለ አገራችን የኢኮኖሚ ችግር አፈታት በየጊዜው ገለጻ ቢያደርጉም የአገራችን ኢኮኖሚያዊም ሆነ ማህበራዊ ችግሮች እየተባባሱና እየተወሰሱ መጡ።

ይህ ፖለቲካዊ የፍልስፍና አልባነትንና የአገሪቱን ችግሮች በሳይንስ በተጠና ሳይሆን በእልህና በጉልበት ለመፍታት መሞከር፤ የወያኔ/ኢህአዴግን መሪዎች ገጹህ የፊዩዳል ባህልና ከዚህ የመነጨ የሚሊታሪ አስተሳሰብ መታነጽ ያመለክታል። ድርጊታቸው ሁሉ በወረራና በማሸነፍ ላይ የተመሰረተ በመሆኑ፤ ስልጣንን እንደ ህብረተሰብ ችግር መፍቻ ሊጠቀሙበት አልቻሉም። ባህርያቸው በፍጹም ሊፈቅድላቸው አልቻለም። በዚህም ላይ ፕላቶን ጂኦሮጂያ በሚለው ጽሁፉ ላይ እንደሚያሰተምረን፤ የእነ አቶ መለስ/በረከት ስመኦን አስተሳሰብ አገራችን ወንድማማችነትና ፍቅር የሚያብብባት አገር እንድትሆን ማድረግ ሳይሆን፤ ለስልጣን መስገብብና ጦርነት ማካሄድን ዋና ዓላማቸው በማድረግ ዘላለማዊ የህብረተሰብ ትርምስ መፍጠር ሆነ። ከዚህም ስንሳ የእነ አቶ መለስ ዜናዊን አስተሳሰብ በዲሞክራሲያዊ ባህልና በውውይት አንጻላሁ፤ የህብረተሰቡም አካል እንዲሆኑና ከህብረተሰቡ ጋር እንዲዋሃዱ አደራጋለሁ ማለት በፍጹም ዘበት ነው። ይህ እንደማይቻል አጠቃላይን የአስራ አራት ዐመት የተንኮል ፖለቲካቸውን መመልከትና ብዙ መስዋዕትነት የጠየቁትን ትግሎች መገምገም አጅግ አስፈላጊ ነው።

እዚህ ላይ አንዳንድ ቀደም ብለው የተካሄደውን ፖለቲካና የተደረጉትን ትግሎችን መጥቀሱ አጅግ አስፈላጊ ነው። የወያኔ/ ኢህአዴግ የአስራ አራት ዐመት ፖለቲካ ሁለንታዊ መሆኑን መገንዘብ ያስፈልጋል። ኢትዮጵያ የምትባለው አገር መለያ እንዳይኖራትና እራሷን እንዳትችል ከታች አስከላይ መበወዝ ነበረባት። ህብረተሰቡ እርስ በርስ ከመበላላቱ ባሻገር ባህሉና ቋንቋው ተደምሰሶ ህዝቡ ማንነቱን መካድ አለበት፤ የውጭ ተገዥ ሆኖ ድህነቱን አምኖ በተመጽዋችነት መኖር አለበት። ስለዚህም በግሎባላይዜሽን መዳፍ ስር በመውደቅ በተለይም አዲሱ ትውልድ ለብልሹ ባህል ሰለባ በመሆን ጭንቅላቱ መዞር አለበት። የማሰብ ኃይሉ መሟጠጥ አለበት። ነጭ እንደፈለገው የሚያሸከረክረው ዝቅተኛ ዜጋ በመሆን አገሩን መቸብቸብ አለበት። ይህ በአንግሎ አሜሪካን አማካይነት በብዙ አገሮች የሚካሄደው በተለይም ታዳጊውን ትውልድ ለቆሻሻ ባህል ሰለባ ማድረግና ህሊናውን ማዳከም የወያኔ /ኢህአዴግ አገዛዝ ሙያው በማድረግ በታሪካችን ውስጥ ታይቶ በማይታወቅ መልክ አዲስ አስከፊ ባህል በማዳበር ህብረተሰቡን ወደ አደገኛ ሁኔታ ውስጥ እንደ ጣለው መገንዘብ በጣም አስፈላጊ ነው። በሌላ ወገን ግን እግዚአብሔር ሳይደግስ ሰውን አይጣላም እንዲባለው አነጋገር በቁጭት ከተለያየ አቅጣጫ ብሄራዊ ስሜትን ለማደስ የተደረገው ቆራጥ ትግል አዲስና ታታሪ ትውልድ እንዲበቅል አድርጎታል። ከየካቲቱ አብዮት ስህተት የተማረው እንደ ደነ ቴዲ አፍሮ የመሳሰለው አዲስ ትውልድ ልዩ ዐይነት ውስጠ-ኃይል በማግኘት በሙዚቃ፣ በስዕልና በኮሚዲ ያደረገው አምርታ ለህብረተሰባችን በላል አስተሳሰብና ነገሮችን ማገናዘብ ከፍተኛ አስተዋጽኦ አድርጓል ማለት ይቻላል። በዚህ ላይ በተዘበራረቀ መልክም ቢሆን ከዚህም ከዚያም የሚጻፈው ጽሁፍ የህዝቡን አስተሳሰብ በመሰብሰብ ከተደገሰለት የእርስ በርስ መተላለቅ እንዲታቀብና የነገሮችን ሂደት በጥንቃቄ እንዲመለከት አስችሎታል። እንደ ወያኔ መሪዎችና እንደ አሜሪካ ቢሆን ኑሮ ኢትዮጵያ አይ ሌላዋ ዛፍ ወይም ሃይቲ በመሆን ህብረተሰቡ በጦርነት ዘፍቆ ፍዳውን እያየ ይኖር ነበር። ይህ ግን አልሆነም። በዚህ

ሁኔታ የተቃዋሚ ኃይሎች ቀስ በቀስ ተጠናክሮ መውጣት የህዝባችንን ትግል አንድ አርምጃ ወደፊት አምጥቷል ማለት ይቻላል። በዚህ ዐይነት የተወሳሰበ ሁኔታ ውስጥ ነው እንግዲህ የግንቦቱ ስምንት ምርጫ የተካሄደውና ህዝባችን ድል በድል መሆን የቻለው።

ምርጫው ከተካሄደ ይኸው ወደ ሶስት ወር ተጠጋው። በአንድ አገር ውስጥ ምርጫ ተካሄዶ በአሸናፊነት የወጣው ኃይል ሳይታወቅ ይህን ያህል ጊዜ የፈጀበት አገር ቢኖር ኢትዮጵያ የመጀመሪያዋ ሳትሆን አትቀርም። እንደሚታወሰው ምርጫው በተካሄደ በማግስቱ አቶ መለስ ለመግዛት የሚያስችለኝ ሶስት መቶ የፓርላሜንት መቀመጫ አግንቻለሁ ብለው ለፈለፉ። የምርጫውን ቆጠራና ውጤት ማሳወቅ የብሄራዊ ቦርዱ ኃላፊነትና ተግባር መሆኑ እየታወቀ አቶ መለስ ቸኩለው ፓርቲዬ በአሸናፊነት ወጥቷል ማለታቸው አምባገነን ባህርይ የተዋሃዳቸውና ከመጀመሪያውኑ መሸነፋቸውን አውቀው ህዝቡን ለማወናበድ ያደረጉት እርምጃ መሆኑ ግልጽ ነው። ይህ የአቶ መለስ ልፈፋ ከምርጫ ቦርዱ በኩል አልግባብ መሆኑን ግሰጸ መሰንዘርና የምርጫውን የቆጠራ ሂደት የሚያደናቅፍና መገታት ያለበት መሆኑን ማመልከት ሲገባ ፣ የምርጫ ቦርዱ ይህንን የአቶ መለስን ልፈፋ ለማረጋገጥ ራሱ የድምጹን ቆጠራ ለገዢው ፓርቲ በሚያመች መልክ እንዲካሄድ አደረገ። ራሱ በብሄራዊ የምርጫ ቦርዱ የወጡ የድምጽ ቆጠራ ውጤቶች እንደሚረጋገጡት ፣ 1ኛ) ካለምንም ገለጸ ለመምረጥ የተመዘገቡት ሰዎች ቁጥር ተለወጠ 2ኛ) በአንዳንድ ቦታዎች ለመምረጥ ድምጻቸውን የሰጡት ሰዎች ቁጥር ከሚገባው በላይ ሆነ ወይም ደግሞ በፍጹም መማን የሚያስችል አይደለም 3ኛ) በደምጽ ቆጠራው ሂደት ውስጥ የተሰጡት ድምጾች ለኢህአዴግ እንዲያመች ሆነው ተቆጠሩ። በዚህ መልክ የምርጫ ቦርዱ ወገናዊ መሆኑን ያረጋገጠና በህግ የተረጋገጠውን መመሪያ ይዞ በሱ መንፈስ የምርጫውን ቆጠራ ሊያካሂድ በፍጹም አልቻለም። በጊዜው እየተዘረከረኩ የሚወጡት ውጤቶች በሙሉ ወያኔ/ ኢህአዴግ እንዳሸነፈ ሆኖ ነው ይቀርብ የነበረው። ይህንን በሚመለከት የአውሮፓው አንድነት ተጠሪ የሁኑ የምርጫው ተመልካቾችና ውጤቱን የሚቆጣጠሩት ፣ የምርጫው ቆጠራ ሂደት እንዳለሰደሰታቸው ከአንዴም ሁለቴም አረጋግጠዋል። ይሁንና ከሰኔ 1 እልቂት በኋላ በአውሮፓው ልዑካን አስታራቂነት የምርጫው ሂደት ተዛብቶባቸዋል በሚባልበቸው ቦታዎች በሙሉ እንደገና እንዲቆጠር በቅንጅትና በኢህአዴግ መሀከል ስምምነት ቢደረስም የምርጫ ቦርዱም ሆነ የኢህአዴግ ካድሬዎች ሂደቱን ለማጨናገፍ ፣ የማበረር ፣ የማፈንና የግድያ ከዚያም አልፎ ግልጽ የድምጽ መሰረቅ ውስጥ ነው የገቡት። የኢህአዴግን እልክ ለማሰጨረስ በማጣራቱ ሂደት ቢገፋበትም ከውጭ በመጣውም ግፊት ሆነ ካለግባብ ህጋዊ መስመሮችን መጠቀም ያስፈልጋል በሚለው አቋም ብዙ የፖለቲካ ስህተቶች ተሰርተዋል። ይህንን በሚመለከት አቶ ልደቱም ሆነ የቅንጅቱ ሊቀመንበር አቶ ኃይሉ ሻውል ሰፋ ያለ ገለጻና የውጭ ኃይሎች ጣልቃ ገብነት ኢህአዴግን ለጊዜውም ቢሆን የፖለቲካ ሜዳውን እንደልቡ እንዲጋልብበት በር እንከፈተለት አረጋግጠዋል። ከዚህ በተረፈ ምን እናድርግ? በሚል በአዲስ አበባ ውስጥ ጥቂት ግለሰቦችን ጠርቶ ማወያየት ለምርጫው ውጤት ሌላ ውኅን-በር እንዳከለበት ይታወቃል። በኋላ ይህ ጉዳይ በአስቸኳይ እንዲታረምና አቶ ኃይሉ ሻውል በሰጡት አመርቂ ትንተና ሊታረም ችሏል። እዚህ ላይ አቶ ኃይሉ ሻውል የወሰዱት ትክክለኛ እርምጃና የሰጡት ትንተና የውጭ ኃይሎች ፣ በተለይም ደግሞ አሜሪካ ለመሞት በጣር ላይ ለሚገኘው የወያኔ/ኢህአዴግ አገዛዝ ነፍስ ለመዘራት እንደሚረገጡና የአገራችንን ድህነት ለማራዘም የማይሸርቡት ተንኩል እንደሌለ መገንዘብ ያቻላል። የማያስፈልግ ፣ በውጭ ኃይሎች የተደረገው መተማመን ከፍተኛ ስህተት መሰራቱን የሚያመለክት ብቻ ሳይሆን ህዝቡ የሚመኘውን ዲሞክራሲያዊ ህይወትና አገርን በጋራ የመገንባት ፍላጎት እንደሚያጨናገፈው ለብዙዎች ግልጽ አልነበረም። አይደለምም። በተለይም ይህ በኢ.አ በ1980 ዎች ውስጥ በአንዳንድ የአገራችን የፖለቲካ ድርጅቶች የፈለቀው የውጭ ኃይሎችን በሬል ፖለቲካ ስልት እናሳምናለን የሚለው አጉል ዘይቤ ወደ አንዳንዶቻችን ጋር በመዛመቱ ትክክለኛና ቆራጥ ርምጃ እንዳይወሰዱ አግዷል። እነዚህ የሬል ፖለቲካ ዘይቤና የዲፕሎማሲ ትግል የተናወጣቸው ግለሰቦችም ሆነ ድርጅቶች ትግሉን ከማቀዝቀዛቸውም ባሻገር ፣ ለግዜውም ቢሆን ኃይል እንዲበታተንና ብዙ ሰውም እንዲጠቃ ሁኔታውን በተጨማሪ ለኢህአዴግ አመቻችተዋል ማለት ይቻላል። ምዕራብ አውሮፓም ሆነ አሜሪካ ሬል ፖለቲካ

ሲሉ እነሱ በሚፈልጉት መንገድ የድሀ ህዝቦችን ትግልና ዕድል ለመጠምዘዝና የድህነቱን ዘመን ለማራዘም እንጂ ዕውነተኛ ዲሞክራሲያዊ ህይወት በአገራችን ምድር እንዲያብብ ለማድረግ አይደለም። በታሪክም ታይቶ አይታወቅም። በተለይም በአሁኑ ወቅት ከፖለቲካ ጥራት ይልቅ የፖለቲካ ኮክቴል በበዛበት ሁኔታ ውስጥ እንዳንድ ግለሰቦች በዚህም በዚያም ብለው ጥራት ካለው ውይይት ይልቅ ንግግራቸውን በተወሰኑና "ምራቅ በዋጠ አነጋገር" እየሸፋፈኑ ለስልጣኔና ለዕውነተኛ ነፃነት የሚደረገውን ትግል እንደሚያጨናግፉ መታወቅ አለበት። በሌላ ወገን ግን ዲፕሎማሲያዊ ትግል በፍጹም አያስፈልገም ማለት አይደለም። ይህ ዐይነቱ የትግል ስልት የአገራችንን ነፃነትና ዲሞክራሲያዊ ግንባታ በማያስተጓጉል መልክ መካሄድ አለበት። እንዳንድ ግለሰቦች እንደፈለጉ እንዳይዋኙ የፓርቲ ቀጥጥርና ስርዓት የተከተለ ግንኙነት እንዲመሰረት በየጊዜው የዓለም ሁኔታ መገምገም አለበት። ግለሰቦች ብቻቸውን ስህተት ይሰራሉ። በተለይም በአገራችን ገና ዲሞክራሲያዊና የትችት ባህል ባልዳበረበት ሁኔታ ውስጥ ኃላፊነትን ለአንዳንድ ግለሰቦች መሰጠት ከጥቅሙ ይልቅ ጉዳቱ ያመዘናል። አውሮፓ ውስጥ እንደምናየው የፖለቲካ መሪዎች ብዙ አማካሪዎች አሏቸው። መሪዎች የሚወስዷቸው ርምጃዎች በሙሉ ተፍተልትለውና በበቂው ተተንትነው ነው። ስለዚህም በአገራችንም ይህ የአሰራር ዘዴ መለመድ አለበት። ዲሞክራሲም ሊያብብ የሚችለው በዚህ መልክ ብቻ ነው።

ወደ ሌላው ነጥብ እንምጣ። ሰሞኑን የተያዘው ፈሊጥ ደግሞ ከኢህአዴግ ጋር እንዳች ዐይነት መንግስት መስርቶ ከተወሰነ ጊዜ በኋላ ህዝባችንን ለሌላ ምርጫ ማዘጋጀት የሚለው አደናጋሪ መፈክር ነው። ይህ አሳብ ትክክል የሚሆነው ወያኔ ትንሽም ቢሆን ዲሞክራሲያዊ ባህል ያለውና ለመደራደርም ፈቃደኛ የሆነ ቢሆን ነበር። በአስራ አራት ዐመት የተመክሮና የሸፋፋ ፖለቲካ የወያኔ መሪዎች እንዳችም የተማሩት ነገር የለም። ከምርጫው ማግስትም የወያኔ መሪዎች ለምን ተሸነፍን ? ለምን ህዝቡ ከዳን ? ብለው ከመጠየቅ ይልቅ በየክፍለ ሀገሩ ለምን አልመረጥክኝም እያሉ ነው ህዝቡን ማዋከብ የገቡት። ህዝቡ ህክምና ፣ ዘርና ማዳበሪያ ሲጠይቅ የመረጥክቸውን ቅንጅትና ሀብረት ይሰጡህ እያሉ ነው ማባረር የጀመሩት። በሌላ በኩል ቅንጅትና ሀብረት ስልጣን ቢጨብጡ የወያኔን ካድሬዎችም ሆነ ኢህአዴግን የመረጠውን ክፍል ሂደትና ወያኔ ርዳታ ይሰጣችሁ ብለው መብታቸውን ሊነፍታቸው በፍጹም አይችሉም። ዕምነታቸውንና መብታቸውን ስለገለጹ ፍዳ የሚያዩበት ምክንያት ያለ አይመስለኝም። በኢህአዴግና በካድሬዎቹ አመለካከት ግን ጊዜያዊ ጥቅም ከዕምነትና ከህሊና ነፃነት መቅደም አለበት። ስለዚህም እሱን የማይፈልግ ፍዳውን ማየት አለበት። በዚህ ዐይነት ስንቶች ተሰቃዩ። ስንቶች ተሰደዱ። ከምርጫው በኋላ የተፈጸሙት ድርጊቶች በሙሉ የሚያረጋግጡት አገዛዙ በምንም ዐይነት ስልጣኑን ለመልቀቅና የህዝባችንን ሰቆቃ ለማራዘም ቆርጦ እንደተነሳ ነው። ከዚህም በላይ አስራ አራት ዐመት ያህል ያካበታቸው ሀብቶች ፣ እርስ በርስ የተሰሰረ የእኩክልኝ ልክልል ፖለቲካና ማሬያዊ ተግባር እንዳይፈራረሱበት ይፈልጋል። ይህንንም በሚመለከት አቶ መለስ በቂ መቀመጫ እንዳለቸውና የጣምራ መንግስትም ማቋቋም ህገ-መንግስቱን እንደሚፃረር በማያዋላዳ ቋንቋ ተናግረዋል። ታዲያ ይህ ግልጽ እየሆነ የሸግግር መንግስት እናቋቋም የሚለው መፈክር ህዝቡን የሚያደናግር ይሆናል። በሌላ ወገን ደግሞ እንዳች ዐይነት የጣምራ ወይም የሸግግር መንግስት ቢቋቋም ማነው የበላይነቱን የሚይዘውና ሁኔታውን ለሌላ ምርጫ የሚያዘጋጅው ? በወያኔ ቁጥጥር ስር ያሉ ማፈኛ መሳሪዎች ፣ የፀጥታና የሰላላ ኃይሎችስ በማን ቁጥጥር ስር ይውላሉ ? በሂደቱ ውስጥ ኢህአዴግ አደጋ ቢያደርስስ ? ለለማድረስ ምን ዋስትና ይኖራል ? ኢህአዴግ በኢኮኖሚው ላይ ያለውን ቁጥጥር እንዴት ሊታይ ይችላል ? እነዚህና ሌሎች የተወሰሱ ሁኔታዎችን ስንገመግም ሁኔታው ለሸግግር መንግስት የሚያመች አይደለም። እንዲያውም እንደዚህ ዐይነቱ ሙከራ የህዝባችንን ምኞት ለብዙ ዐመታት ተንጠልጥሎ እንዲቆይ የሚያደርግና የርሀቡንና የድህነቱን ዘመን የሚያራዘም ነው። ለስትራቴጂ ተብሎ ካለሆነ በስተቀር ከኢህአዴግ ግትርና አደገኛ ፖለቲካ አኳያ ስንገመግመው ተግባራዊ ሊሆን የሚችል አይደለም። ህዝባችን በግንቦት ስምንት ድምፁን ሲሰጠጥና ቅንጅትንና ሀብረትን በብዙ ድምጽ ሲመርጥ በማያወላውል መልኩ ያሰመሰከረው ዕውነተኛ የአገዛዝ ለውጥና ዲሞክራሲያዊ ህይወት እየተዋሃደው አዲስ ኢትዮጵያን ለመገንባት

ነው። ከላይ እንዳልኩት የግንቦት ስምንቱ ምርጫ ተራ ምርጫ አይደለም። መሰረታዊ ለውጥ እንዲካሄድ የጋበዘ ሌላው የካቲት ነው ማለት ይቻላል። የአገዛዙን የፖለቲካ ፣ የኢኮኖሚና የሰላላ መሰረት በደምሰሰ የሰለጠነችና የተከበረች ኢትዮጵያን ለመገንባት የተደረገ ሰፊ ህዝባዊ እንቅስቃሴ ነው። ሰሞኑን የተከሰተው የፖለቲካ ሁኔታ ደግሞ ይበልጥ የሚያደፋፍረንና ኢህአዴግን በውስጥም ሆነ በውጭ የፖለቲካ ተከላካይነት ውስጥ እንዲወድቅ ያደረገ ሁኔታ ነው። አገዛዙ ክፉኛ አጣብቂኝ ውስጥ የገባና በየጊዜው ስህተት እየሰራ የሚሄድ ነው።

ስለዚህም የኛ ትግል ይህንን የህዝባችንን ፍላጎትና የመጪውንም ትውልድ ዕድልና ህይወት የሚመለከት መሆን አለበት። ትግሉ ከዲሲ ኢትዮጵያን በፀና መሰረት ላይ ለመገንባትና በዚያች ምድር ላይ ሰፊው የኢትዮጵያ ህዝብ በጋራና በመከባበር ሊኖር የሚችልባትን አገር አመቺ ሁኔታ ለመፍጠር ነው። ሳይንሰና ቴክኖሎጂ ኦብቦው ህዝቡ ከጨለማ ኑሮ እንዲለቀቅ ማድረግ ነው። የህዝባችንን የኑሮ ሁኔታ በየጊዜው አያሻሻሉ እርግጠኝነት እየተሰማው ታሪክን ሰርቶ ለመጪው ትውልድ እንዲያስተላለፍ ነው። ትግላችን የተወሳሰበ ነው ማለት ነው። የትግላችንም ጥራት መኖርና አለመኖር ፣ በትንሽ ነገሮች ተደስቶ እጅን አጣጥፎ መቀመጥና ያለመቀመጥ ወደፊት በምናደርገው ሂደት ውስጥ ግልጽ እየሆነ ይመጣል። በዚህ መሰረት የሚጠበቅብን ኃላፊነት ከባድ ነው። ምናልባት አንዳንዶቻችን ልንሸከመው አንችልም። ሌሎቻችን ደግሞ ትክክለኛውን የትግል ፈላጊ ይዘን እንጓዝ ይሆናል። የትኛው መንገድ በአሸናፊነት እንደሚወጣ በእርግጥ መናገር ባይታወቅም አንዳንድ ቦታዎችና አንዳንድ ግለሰቦች ጋ በግልጽ እንደሚታዩ የሴንሴሽን ፖለቲካ እየገፋ መጥቷል። ትግላችን በሰፊ የሳይንሳዊ መሰረት ላይ ከመመርኮዝ ይልቅ ወሬዎችና አሉባልታዎች አይላው ይገኛሉ። ለምሳሌ በአሁኑ ጊዜ መወያየት ያለብን ብዙ ቁም ነገሮች አሉ። በአገራችን ጎልቶ የሚታዩውን ርሀብና ድህነት እንዴት ልናጠፋው እንችላለን ? በአጭር ጊዜ ውስጥ ለሰፊው ህዝብ መልስ የሚሰጥና ተስፋ የማይሰቆርጥ የኢኮኖሚ ፖሊሲ እንዴትና በምን መልክ መከተል እንችላለን? በአገራችን ምድር እንደ ደቡብ አፍሪቃ ፣ ናይጄሪያ ፣ ኬንያና ብራዚል ተስፋ የመቁረጥ መንፈስ እንዳይታይ ምን ምን እርምጃዎችን መከተልና መውሰድ እንችላለን ? ከውጭ የሚመጣውን የእነ አይ ኤም ኤፍንና የዓለም ባንክን ግፊት እንዴት መቋቋም እንችላለን ? የነሱን ቲዎሪ ለመቋቋም የምንችልበት የራሳችን የሆነ የቲዎሪ መሳሪያ አለን ወይ ? ከውስጥ ሀብት እንዴት እናዳብራለን ? የህዝቡን የተዘረከረከ ኑሮ መሰመርና ሰርዓት እንዲኖረው ለማድረግ በየትኛው የሀብትተሰብ ፍልስፍና መመራት አለብን ? እነዚህን የመሳሰሉትንና ሌሎችንም ጥያቄዎች አያነሳን ለመወያየት ለጊዜው ገቱ ያለ አይመስልም። አሁን ካለንበት የሴንሴሽናል ፖለቲካ ካልተለቀቅንና የዓለምን የተወሳሰበ ፖለቲካ አያጠናን ወደ ውጭ ወጥተን ካልተወያየንና ህዝቡን ካለስተማርን የህዝባችን ትግል ተጨናግፎ እንዲቀር አስተዋጽዖ አደረግን ማለት ነው። ስለዚህም እያንዳንዳችን በራሳችን ላይ በመተማመን ከመሪዎች የሚመጡትን ገለጻዎችም ሆነ የፖለቲካ ርምጃዎች ለመገምገም ከፍተኛ የጭንቅላት ስራ መስራት መቻል አለብን። ይህ ግልጽ አስካልሆነ ድረስና ዕምነታችንን በጥቂት ሰዎች ላይ ጥለን የጭፍን ጉዞ የምንጓዝ ከሆነ ከአምስት ዐመት በኋላም ለዚህ ነበር ወይ? የታገልነው ብለን ራሳችንን መጠየቃችን አይቀርም።

ከዚህ ስንነሳ የቅንጅት መሪዎች ለአባሎቻቸው ፣ በተለይም ደግሞ በንቃት ለሚሳተፉት ትግሉ በምን መልክ መካሄድ እንዳለበት መመሪያ መስጠት አለባቸው። አገራችን ታሪክ የሚሰራባት መሆኑን ተገንዝበው ሰፊ የቲዎሪ መመሪያዎች በማዳበር በአባሎቻቸው መንፈስ ውስጥ ሰርጎ እንዲገባ ያልተቆጠበ ጥረት ማድረግ አለባቸው። በአንዳንድ አካባቢ የሚታዩ ለዘብ ያለ አመለካከት በጊዜው ካልታረመ ትግሉ የፈለገውን ግብ ሊመታ አይችልም።

የምርጫውን ውጤት በሚመለከት የብሄራዊ ምርጫ ቦርዱም ሆነ ወያኔ/ኢህአዴግ አሸናፊነት ቢሉምና አንዳንድ መንግስታትም የኢህአዴግን ማሸነፍ በደስታ ቢገልጹ ፣ የትም የሚያደርሱቸው አይደለም። አሁን ይህ ጽሁፍ በሚዘጋጅበት ጊዜ የናይጄሪያ መንግስት ለኢህአዴግ ድስታውን ገልጿል። የአይጥ ምስክር ድንቢጥ እንደሚሉት ዐይነት ነው።

የፕሬዚዳንት አባላንጅ አገዛዝ በስድስት ዐመት ውስጥ ምንም ዐይነት ለውጥ ለናይጄርያ ህዝብ እንዳለመጣ ይታወቃል። የናይጄርያ ህዝብ ስንትና ስንት ሀብት አያለው ይህንን ሀብት ለአገሩ ዕድገት መጠቀም ያልቻለ መንግስትና አገሪቱን የመልቲ ናሽናል ኩባንያዎች መፈንጨ ያደረገ አገዛዝ እንደ ኢህአዴግ ያለውን አገዛዝ ደስታውን ቢገልጽለት ሊደንቀን አይገባም። ስለዚህም የኛ ትግል በዚህ ሳይደናበር የህዛባችን ድምጽ እንዲከበርና ዲሞክራሲያዊ ሰርዓት እንዲገነባ ያልቆጠበ ትግል ማድረግ ነው። በምንም ዐይነት የግንቦት ስምንቱ ምርጫና ውጤት ተድብስብሶ መቅረት የለበትም። በሌላ በኩል አንዳንድ ዲሞክራሲያዊ አዋጅ አዋጅ የሚያስፈልግ ጽሁፍ የሚጽፉና ህዝብን የሚያደናብሩ ግለሰቦች መቆጠብ መቻል አለባቸው። አንዳንድ ጽሁፎች ከመጀመሪያውኑ ሲመለከቷቸው ውስብስብና ትክክለኛ መሰለው ሊታዩ ይችላሉ። በደንብ መስመር ለመስመር እየተነተኑ ሲነበቡ ትግሉን የሚያዘናጉና የኢህአዴግን ፀረ-ዲሞክራሲያዊ አገዛዝ ዘመን የሚያራዝሙ ናቸው። ጽሁፎች ለመጻፍ ተብለው መጻፍ የለባቸውም። ትክክለኛ መልዕክት የያዙና የህዝብን ትግል የሚያዘናጉ ሆነው መቅረብ አለባቸው። በተጨማሪም በግልጽ ቋንቋ መቀመጥ አለባቸው። ከዚህ ባሻገር ወደድንም ጠለን ም እያንዳንዳችን የራሳችን የፖለቲካ መመሪያና ዕሴት አለን። እንዲሁም ለኢትዮጵያ የየራሳችን ርዕይ አለን። ጽሁፎችን በአጠቃላይና በአደናጋሪ መልክ ከማስቀመጥ ይልቅ ለየትኛይቱ ኢትዮጵያና ምን መምሰል እንዳለባት በግልጽ ማስቀመጥ አለብን። ዕምነታችንን ወደ ፊት ማውጣት አለብን። የቲዎሪ ጥራት ሳይኖረው በጥሩ ቋንቋ የሚቀርብ ጽሁፍ ሶፊዝም ነው። ወደ ዕውነተኛ ነፃነት አያመራም። የስልጣኔውን ጎዳና አያመለክትም። በአንፃሩ አድብስብሶ በማስቀመጥ የጨለማውን ዘመን የሚያራዝም ነው። ስለዚህ በአንድ በኩል ትግላችንን እያሟሟቅን ፣ በሌላ ወገን ደግሞ በማያሻማ መልኩ ለየትኛይቱ ኢትዮጵያ እንደምንታገል አቋማችንን በግልጽ ማሳየት አለብን። ካለበለዚያ ትግላችን አደባብሰው ቢያርሱ በአረም ይመለሱ እንደሚባለው አነጋገር ይሆናል ማለት ነው።

ፈቃዱ በቀለ/ከበርሊን